

(ബി) ഇല്ലെങ്കിൽ ഇത്തരമൊരു ബോർഡ് രൂപീകരിക്കുന്ന കാര്യം പരിഗണിക്കുമോ?

(എ&ബി) സംസ്ഥാനത്ത് ലൈറ്റ് & സൗണ്ട് മേഖലയിൽ പ്രവർത്തിക്കുന്നവർക്കായി പ്രത്യേക ക്ഷേമനിധി ബോർഡ് നിലവിലില്ല. എന്നാൽ ടി മേഖലയിലെ തൊഴിലാളികൾക്ക് കേരള ഷോപ്പ് ആന്റ് കൊമേഴ്സ്യൽ എസ്റ്റാബ്ലിഷ്മെന്റ്സ് തൊഴിലാളി ക്ഷേമനിധി ബോർഡിൽ അംഗങ്ങളാകാവുന്നതാണ്.

#### കൂടുതൽ തൊഴിലവസരങ്ങൾ

257(4267) ശ്രീ. സണ്ണി ജോസഫ്: താഴെ കാണുന്ന ചോദ്യത്തിന് പൊതുവിദ്യാഭ്യാസ-തൊഴിൽ വകുപ്പുമന്ത്രി സദയം മറുപടി നൽകുമോ:

സംസ്ഥാനത്ത് കാർഷികേതര മേഖലയിൽ കൂടുതൽ വിദഗ്ദ്ധ/അവിദഗ്ദ്ധ തൊഴിൽ അവസരങ്ങൾ സൃഷ്ടിക്കാൻ എന്തെങ്കിലും പദ്ധതി ആവിഷ്കരിച്ചിട്ടുണ്ടോ; എങ്കിൽ വിശദാംശം ലഭ്യമാക്കുമോ?

നാഷണൽ എംപ്ലോയ്മെന്റ് സർവ്വീസ് വഴി നടപ്പിലാക്കിവരുന്ന എംപ്ലോയബിലിറ്റി സെന്റർ പദ്ധതി വഴി അഭ്യസ്തവിദ്യരായ ഉദ്യോഗാർത്ഥികൾക്ക് നൈപുണ്യ പരിശീലനം, കരിയർ ഡെവലപ്മെന്റ് സെന്റർ, മോഡൽ കരിയർ സെന്റർ എന്നിവ വഴി കരിയർ സംബന്ധമായ മാർഗ്ഗനിർദ്ദേശങ്ങൾ നൽകിവരുന്നു. ഇതിനുപുറമെ കാർഷികേതര മേഖലയിലെ കൂടുതൽ വിദഗ്ദ്ധ/അവിദഗ്ദ്ധ തൊഴിലവസരങ്ങൾ ലഭ്യമാക്കുന്നതിനായി എംപ്ലോയബിലിറ്റി സെന്റർ, മോഡൽ കരിയർ സെന്റർ എന്നിവ മുഖേന ജോബ് ഫെയറുകളും പ്ലേസ്മെന്റ് ഡ്രൈവുകളും മേഖലാടിസ്ഥാനത്തിൽ നിയുക്തി ജോബ് ഫെയറുകളും സംഘടിപ്പിച്ചുവരുന്നു. സംസ്ഥാനത്തെ സർക്കാർ ഐ.ടി.ഐ.-കൾ ഉത്പാദന വിതരണ സേവന കേന്ദ്രങ്ങളാക്കി മാറ്റുന്നതിന്റെ ഭാഗമായി ഐ.ടി.ഐ. ട്രെയിനികളുടെ നൈപുണ്യ ശേഷി, തൊഴിൽ സാധ്യത എന്നിവ വർദ്ധിപ്പിക്കാൻ വിവിധ ഐ.ടി.ഐ.കളിൽ പ്രൊഡക്ഷൻ സെന്ററുകൾ ആരംഭിച്ചിട്ടുണ്ട്.

#### തൊഴിൽ വകുപ്പിൻ കീഴിലെ പ്രധാന സ്ഥാപനങ്ങൾ

258(4268) ശ്രീ. കെ. ജെ. മാക്സി: താഴെ കാണുന്ന ചോദ്യങ്ങൾക്ക് പൊതുവിദ്യാഭ്യാസ-തൊഴിൽ വകുപ്പുമന്ത്രി സദയം മറുപടി നൽകുമോ:

(എ) സംസ്ഥാന തൊഴിൽ വകുപ്പിൻ കീഴിലെ പ്രധാന സ്ഥാപനങ്ങൾ എത്രയെന്നും അവയിലെ തൊഴിലാളികൾ എത്രയെന്നും എത്ര ഒഴിവുകൾ പ്രസ്തുത മേഖലയിൽ നിലവിലുണ്ട് എന്നും വ്യക്തമാക്കുമോ?

സംസ്ഥാന തൊഴിൽ വകുപ്പിന്റെ കീഴിൽ പ്രധാനമായും 178 മേഖലകളിലായി കേരള ഷോപ്പ് & കൊമേഴ്സൽ എസ്റ്റാബ്ലിഷ്മെന്റ് ആക്ട് പ്രകാരം രജിസ്ട്രേഷൻ എടുത്ത 3,53,592 സ്ഥാപനങ്ങൾ പ്രവർത്തിക്കുന്നു; ഈ സ്ഥാപനങ്ങളിലായി 13,29,183 തൊഴിലാളികൾ ജോലി ചെയ്യുന്നു. കൂടാതെ ഫാക്ടറീസ് & ബോയിലേഴ്സ് വകുപ്പിന്റെ കീഴിൽ 24,442 ഫാക്ടറികൾ രജിസ്റ്റർ ചെയ്തിട്ടുണ്ട്. ടി ഫാക്ടറികളിൽ 6,98,592 തൊഴിലാളികൾ ജോലി ചെയ്ത് വരുന്നു. പ്രസ്തുത മേഖലകളിലെ ഒഴിവുകൾ സംബന്ധിച്ച വിവരം ലഭ്യമല്ല.

(ബി) പ്രസ്തുത മേഖലയിലെ പരാതികളിലും അപേക്ഷകളിലും രജിസ്ട്രേഷൻ/ രജിസ്ട്രേഷൻ പുതുക്കൽ എന്നിവകളിലും സമയബന്ധിതമായ നടപടികൾ വകുപ്പിൽ നടപ്പാക്കാനായി സ്വീകരിച്ചുവരുന്ന പ്രധാന പ്രവർത്തനങ്ങൾ എന്തെല്ലാമെന്ന് വ്യക്തമാക്കുമോ?

സംസ്ഥാനത്ത് തൊഴിൽ വകുപ്പിനകീഴിൽ പ്രവർത്തിക്കുന്ന സ്ഥാപനങ്ങൾ രജിസ്റ്റർ ചെയ്യുന്നതിനും പുതുക്കുന്നതിനും പൂർണ്ണമായും ഓൺലൈൻ സംവിധാനം ഒരുക്കിയിട്ടുണ്ട്. ലേബർ കമ്മീഷണറുടെ [www.lc.kerala.gov.in](http://www.lc.kerala.gov.in) എന്ന വെബ്സൈറ്റിൽ കേരള ഷോപ്പ് & കൊമേഴ്സൽ എസ്റ്റാബ്ലിഷ്മെന്റ് ആക്ട് പ്രകാരം അപേക്ഷ നൽകുന്ന അപേക്ഷകർക്ക് അപേക്ഷ സമർപ്പിച്ച അന്നുതന്നെ രജിസ്ട്രേഷൻ എടുക്കാവുന്നതാണ്. ലൈസൻസ് പുതുക്കുന്നതിനായി അപേക്ഷകർ സ്വന്തമായിതന്നെ അപേക്ഷ സമർപ്പിച്ച് സർട്ടിഫിക്കറ്റ് എടുക്കുന്ന തരത്തിൽ ഓട്ടോമേറ്റഡ് റിന്യൂവൽ സംവിധാനവും നടപ്പിലാക്കിയിട്ടുണ്ട്. സംസ്ഥാനത്തെ എൻഫോഴ്സ്മെന്റ് വിഭാഗം ജില്ലാ ലേബർ ഓഫീസർമാരുടെ നേതൃത്വത്തിൽ 101 അസിസ്റ്റന്റ് ലേബർ ഓഫീസർമാർ വിവിധ തൊഴിൽ നിയമങ്ങൾ പ്രകാരം കടകളിലും വാണിജ്യ സ്ഥാപനങ്ങളിലും പരിശോധനകൾ നടത്തുകയും കണ്ടെത്തുന്ന നിയമലംഘനങ്ങൾക്ക് നോട്ടീസ് നൽകി തുടർനടപടികൾ സ്വീകരിക്കുകയും ചെയ്യുന്നു. കൂടാതെ തൊഴിൽ വകുപ്പിൽ പ്രവർത്തിക്കുന്ന കോൾ സെന്റർ മുഖേന വകുപ്പിനെ സംബന്ധിച്ചുള്ള സംശയങ്ങൾക്കും പരാതികൾക്കും പരിഹാരം കാണാവുന്നതുമാണ്. ഫാക്ടറീസ് & ബോയിലേഴ്സ് വകുപ്പിൽ സേവനാവകാശത്തിൽ പരാമർശിക്കുന്ന എല്ലാ സേവനങ്ങളും FABOS എന്ന ഓൺലൈൻ സംവിധാനം മുഖേന ലഭ്യമാകുന്നുണ്ട്.

**എംപ്ലോയ്മെന്റ് എക്സ്ചേഞ്ചിൽ രജിസ്റ്റർ ചെയ്തിട്ടുള്ളവരുടെ വിശദവിവരങ്ങൾ**

259(4269) ശ്രീ. എൽദോസ് പി. കുറുപ്പിള്ളിൽ: താഴെ കാണുന്ന ചോദ്യങ്ങൾക്ക് പൊതുവിദ്യാഭ്യാസ-തൊഴിൽ വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനത്ത് എംപ്ലോയ്മെന്റ് എക്സ്ചേഞ്ചിൽ ആകെ എത്ര പേരാണ് തൊഴിലിനായി പേര് രജിസ്റ്റർ ചെയ്തിട്ടുള്ളതെന്ന് വ്യക്തമാക്കാമോ?

37,70,767 (29-7-2021 വരെയുള്ള കണക്കനുസരിച്ച്).